

QORTI ĊIVILI - PRIM'AWLA

ONOR. IMĦALLEF DR. MIRIAM HAYMAN LL.D.

Rikors Revoka Nru. 689/2018

Illum 15 ta' Jannar, 2019

Fl-atti tal-Mandat ta' Sekwestru Kawtelatorju Nru 1017/18:

**Alfred Anton Zarifa (KI 315087M) u Olena Viktorivna maghrufa bhala
Elena Zarifa (KI 326907L)**

vs

**MPM Capital Investments Limited (C 46783), Alexander Mangion (KI
565482M) u Melvyn Mangion (300580M)**

Il-Qorti,

Rat ir-rikors ghar-revoka tal-mandat ta' sekwestru datat 28 ta' Ġunju, 2018
preżentat minn MPM Capital Investments Limited et;

Rat ir-risposta ta' Alfred Anton Zarifa et datata 24 ta' Awwissu, 2018;

Rat in-Nota ta' Sottomissjonijiet ta' MPM Capital Investments Limited et tal-10 ta' Settembru, 2018 u r-replika ta' Alfred Anton Zarifa et tat-2 ta' Novembru, 2018;

Rat li l-istess revoka thalla għal digriet kamerali;

Ikkonsidrat:

Illi huwa miżmum li l-eżami li trid tagħmel il-Qorti f'dawn il-proċeduri huwa limitat sa ezami mad-daqqa t'għajn hekk imsejjaħ *prima facie*. Għalhekk intqal fil-deċiżjoni fl-ismijiet **Associated Supplies Ltd vs. Joseph Mizzi**¹ li: _

“Il-Qorti tibda biex ittenni l-principju li jirregola proceduri ta' din ix-xorta, u cioe' li l-iskrutinju li jehtieg li jsir minn din il-Qorti f' dan l-istadju huwa essenzjalment wiehed fuq livell ta' prima facie. Il-mertu jigi mistharreg u evalwat fil-kawza bejn il-partijiet. Dan ifisser illi f' dawn il-proceduri, il-Qorti ma tkun bl-ebda mod qed tippronunzja ruhha fuq fatti u fehmiel dwar il-vertenza, kemm jekk tigi milqugha t-talba odjerna, kemm jekk tigi michuda.”

Għalhekk kif ben jirrizulta minn dan appena citat il-Qorti ma tistax f'dawn il-proċeduri tikkonsidra jekk xi hadd mill-partijiet involut f'din il-vertenza hux dak idoneju biex iwieġeb għat-talbiet mressqa fir-rikors gūramentat. Din l-eċċezzjoni tappartjeni kompetenza ta' Qorti adita bl-istess rikors gūramentat u mhux lil din fi stadju ta' eżami ta' revoka.

Magħmula din il-konsiderazzjoni il-Qorti tgħaddi biex teżamina t-talbiet mressqa.

¹ Deciża 06/02/2013; 1006/2012

L-ewwel talba għar-revoka hija dik ravvisata taħt l-artikolu **836(1)(b)** li jagħti bħala raġuni għar-revoka *"li waħda mill-ħtigiet tal-liġi għall-ħruġ tal-att kawtelatorju ma tkunx għadha fil-fatt teżisti"*.

Għalhekk il-kliem ta' din id-dispożizzjoni għandu tifsira li xi waħda mill-ħtigijiet tal-liġi għall-ħruġ tal-att kawtelatorju li kienet teżisti fil-waqt tal-ħruġ tal-istess att issa wara l-ħruġ tal-istess Mandat, ma baqgħetx teżisti iżjed. Għalhekk, jekk wiehed irid jimxi ma' tali tifsira, jinħtieg li jintwera li l-ħtiega għall-ħruġ tal-Mandat trid tkun naqset wara li nħareġ l-att innifsu.

Pero minn dak li jirrizulta mill-atti lilha presentati f'dawn l-atti u mad-daqqa t'għajn ma gie muri ebda bidla kif hekk ravvisata fl-artikolu in eżami. Għalhekk it-talba għar-revoka tfalli f'dan ir-rigward.

It-tieni artikolu li fuqu tistrieħ it-talba għar-revoka hu l-**836(1)(f) tal-Kap 12**.

Naraw li fis-sentenza **Av. Carmelo Castelli noe. v. Focal Maritime Services et.** datata s-sitta u ghoxrin (26) ta' April 2002, l-Onorabbli Prim'Awla tal-Qorti Civili qalet dan:

"Skond l-Artikolu 836...(f) tal-Kap 12 tal-Ligijiet ta' Malta, Mandat kawtelatorju jista' jigi revokat jekk jintwera li l-ammont mitlub ma jkunx prima facie gustifikat jew ikun eccessiv, jew jekk jintwera li fic-cirkostanzi ma jkunx ragjonevoli li jinzamm fis-sehh l-att kawtelatorju jew parti minnu jew li dan l-att jew parti mhuwiex aktar mehtieg jew gustifikabbli. L-eżami li trid tagħmel il-Qorti f' dan il-kuntest huwa wiehed prima facie u l-Qorti m'għandhiex tidhol fi kwistjonijiet li jirrigwardjaw il-mertu tal-kawza bhal jekk is-sekwestrat huwiex legittimu kontradittur tas-sekwestrant;"

Imkien mir-rikors in eżami ma jirrizulta xi bdil fiċ-ċirkostanzi li jiġġustifika din ir-revoka. Ma ngabet ebda prova mad-daqqa t'għajn illi turi xi bdil ta' ċirkostanzi jew li l-ammont huwa wieħed esagerat anke jekk ir-rikorrenti da parti tagħhom ukoll għandhom jedd vantat kontra is-sekwestranti. Il-fatt li hemm pendenzi varji bejn il-partijiet, pendenzi li għad jridu jgħaddu minn skrutinju aktar profond, il-fatt li anke inqala diverbju bejniethom u incidenti li nvolwew il-pulizija ma jiġġustifikax din it-talba.

Konsegwentement ir-revoka hija miċhuda anke f'dan ir-rigward.

Il-Qorti ġiet mitluba ukoll darba li tiċhad it-talba għar-revoka illi tikkontempla li tapplika l-provedimenti ta' l-artikoli 836 (8) u(9) tal-Kap 12 tal-Ligijiet ta' Malta.

Illi f'dan ir-rigward tagħmel referenza għall-provvediment tal- **Prim'Awla tal-Qorti Civili** fl-ismijiet **Steven Pace et vs. Paul Said et**, datat it-**22 t'Awwissu 2013**, li sosstniet is-segwententi:

“Illi dwar il-kwistjoni tal-impozizzjoni tal-penali, irid jinghad li din hi sanzjoni fakoltativa. Il-qorti, fid-diskrezzjoni tagħha, tista' taqbel li tghabbi lil min ikun hareg mandat kawtelatorju kontra persuna, u fuq talba ta' din, b'piena ta' hlas ta' penali. Minbarra li tali impozizzjoni hi fakultativa, irid jintwera ghas-sodisfazzjon tal-qorti li trid tkun sehhet wahda mic-ċirkostanzi mahsubin mill-ligi biex tali sanzjoni tigi imposta. Erbgħa (4) huma c-ċirkostanzi mahsuba mill-ligi f'dan ir-rigward u, ladarba huma sanzjoni punittiva, għandhom jitqiesu strettament bhala tassattivi, izda bizzejjed jekk tirrizulta wahda minnhom biex il-qorti tista' taccetta li tqis it-talba għall-kundanna tal-hlas tal-penali. Dwar din id-diskrezzjoni ngħad li l- qorti hi tenuta li timponi l-penali fejn ikunu

jirrizultaw l-estremi li l-ligi tezigi biex din tkun imposta, u l-qorti tista' biss taghzel li ma timponix il-penali mahsuba fl-artikolu 836(8) f'kazijiet estremi fejn is- sens ta' gustizzja hekk kien jimponilha. Il-penali mahsuba fl-imsemmi artikolu 836(8) tal-Kap 12 hi wahda ta' ordni pubblika immirata li tizgura serjeta` fil-process gudizzjarju u biex ma thallix li l-istitut tal-Mandati Kawtelatorji jintuza b'abbuz”;

Illi ghalkemm ir-rikorrenti ma jaghtiex indikazzjoni taht liema disposizzjoni qiegħed jinvoka l-applikazzjoni ta' l-artikolu sub inciz 8, minn ezami ta' dak li jghidu s-sub incizi kollha ta' l-istess artikolu 836(8) ma tarax li t-talba hija wahda gustifikata. Mill-qari tar-rikors in ezami l-Qorti tista tasal illi r-rikorrenti aktar iqarreb lejn dak provdut fis-sub inciz c, pero terga tirritjeni l-Qorti illi l-fatt biss li f'pendenzi reciproci kull parti tirrikorri għal att kawtelatorju ma jfissirx illi dana tagħmlu b'mod vessatorju jew b'malizja. Lanqas ma jfisser li l-kawtela ma tkunx gustifikata rrelevanti jekk fl-ahhar is-sekwestrant ma jingħatax raġun.

L-ahhar talba li għandha tigi kkunsidrata hija dik tal-garanzija mitluba ai termini ta' l-artikolu 838A tal-Kap 12

Għandu jigi mifhum illi it-talba għad-depożitu ta' garanzija m'għandhiex tintlaqa' b'mod awtomatiku, tant li l-artikolu 838A tal-Kap 12 jghid lil:-

“Il-Qorti tista', meta tintwera kawza gusta għal dan, malli ssirilha talba b'rikors mill-persuna li kontriha jkun inhareg att kawtelatorju, tordna lil dik il-parti li tkun talbet il-hrug tal-att kawtelatorju sabiex tagħti, fi zmien stabbilit mill-Qorti, garanzija xierqa għall-hlas tal-penali li tista' tigi mposta u ta' danni u imghax, u, fin-nuqqas, li tneħhi l-att kawtelatorju.”

Isegwi minn dan li biex il-Qorti taççetta din it-talba trid tintwera l' hekk imsejha kawza ġusta. Jinhareġ jintwera li l-mandat kawtelatorju qiegħed jirreka preġudizzju irragonevoli tant li jinħtieg il-ħrug ta' garnazija biex jagħmel tajjeb għal dan jekk ikun il-kaz fil-futur.

Naraw ukoll illi fil-provediment fl-ismijiet **Gismella Adam Ahmed noe vs Abdel Ahmed Milad Ashur**² ingħad dan :-

“Għaldaqstant, l-artikolu 838A joffri r-rimedju alternattiv taht zewg aspetti, li l-persuna li toħrog il-mandat u li žammet il-mandat in vigore, tagħti garanzija kif ordnata mill-Qorti, u Fin-nuqqas li tingħata l-istess garanzija, l-Qorti tordna t-tneħħija tal-mandat, liema ordni trid tkun b'ordni unika. It-talba tar-rikorrent eżekutat, fil-kaz in ezami, hi ppernjata proprju fuq dan il-punt.

*Iżda, jiġi ritenut ukoll, li l-applikazzjoni tal-artikolu 838 A jirrikjedi wkoll il-“kawza ġusta” li twassal sabiex jitqiegħed piż fuq l-eżekutant tal-mandat sabiex joffri garanzija. Il-fatt innifsu li jkun inħareġ il-Mandat u li jkun qed jimponi limitazzjonijiet fuq l-eżekutat, ma jitqiesx bħala “kawza ġusta” ai termini tal-artikolu 838A tal-Kap 12. (Ara **Paul Caruana vs Rudolphe Gaerty, P.A.** – 4 ta' Ottubru 2002).*

*Difatti, fil-kaz **Zarb John vs Port Cottonera Limited, P.A.** deçiza fit-18 ta' Settembru 2002, ingħad:*

² 878/2016 LSO: 4/7/2017

“Il-principju assodat mill-gurisprudenza lokali hija li ezercizzju ta’ dritt ma jista’ qatt iwassal ghar-responsabbilta` ghad-danni, sakemm dak id-dritt ma jkunx abbuzat u jkun ezercitat fil-limiti permissibbli mil-ligi.”

*Fil-kawza **Charles Darmanin vs Albert Cachia et**, P.A. deciza fit-31 ta’ Lulju 2007 gie ritenut:*

*“Illi minbarra dan il-ligi trid ukoll li lill-Qorti tintwera 'kawza gusta, biex twassalha tqieghed fuq il-parti ezequantanti ta’ mandat kawtelatorju l-piz li toffri garanzija tajba. Il-fatt wahdu li jkun inhareg il-Mandat ma jitqiesx bhala 'kawza gusta' ghall-finijiet ta’ dan l-artikolu. Lanqas ma jidher li huwa bizzejjed biex jikkostitwixxi kawza gusta ghall-finijiet tal-artikolu 838A l-fatt li persuna li kontriha jkun inhareg Mandat kawtelatorju tkun qeghda ggarrab danni minhabba dak il-Mandat. Irid ikun hemm ragunijiet ohrajn, izjed serji u impellanti, li jwasslu lill-Qorti taghti dik is-sanzjoni x’aktarx imsejsin fuq il-htija kif imfissra fl-artikoli 1031 u 1032 tal-Kodici Civili.” (Ara wkoll **Associated Supplies Ltd. vs Joseph Mizzi**, P.A. 1006/12 deciza fis-6 ta’ Frar 2013).*

*Fil-kaz **“Avukat Vincent Falzon noe. vs Alex Sullivan”** – P.A. (GC) 2 ta’ Marzu 2001, intqal li: “d-danni li ghalihom jirreferi l-artikolu taht ezami huma dawk li l-intimat ezequantant jista’ jipprova li jkun garrab direttament minhabba l-hrug ta’ att kawtelatorju”, u diment li jikkonkorru l-elementi mitluba mil-ligi ghal tali likwidazzjoni. U minbarra hekk, jidher li fejn persuna ntwera li kellha ragunijiet tajba biex tohrog Mandat kawtelatorju u l-istess Mandat la kien eccessiv, la fieragh u lanqas vessatorju, ghaldaqstant ma jitnisslux ragunijiet la ghall-kundanna ghall-hlas ta’ penali u lanqas ghad-danni minhabba l-istess mandat.” (Ara **“Cole Foods Ltd. vs Euro Imports Ltd.”**- P.A. (TM) – 13 ta’ Marzu 2003.)*

Illi applikati dawn il-prinċipji enuncjati l-Qorti ma tqiesx li hawn tirriavisa sitwazzjoni fejn hija ġustifikata l-ġhoti ta' ġaranzija. Ma tistax tghid li nonostante il-lanjanzi mressqa li l-mandat hareg b'xi mod abbusiv, lanqas b'qerq jew frugħa.

Konsewwentement tiċhad ukoll din it-talba.

Bl-ispejjez a karigu tar-rikorrenti.

Onor. Miriam Hayman

Imhalled